

ठळक बातम्या

- राज्यातली विधानसभा निवडणुकीची प्रक्रीया पूर्णपणे पारदर्शक होती, तरी काँग्रेसने उपस्थित केलेल्या वाजवी मुद्यांबाबत चर्चेची तयारी असल्याचं केंद्रीय निवडणूक आयोगाचं प्रतिपादन
- महायुती सरकारचा शपथविधी येत्या ५ डिसेंबरला प्रधानमंत्र्यांच्या उपस्थितीत होणार.
- सर्पदंश आणि सर्पदंशामुळे होणारे मृत्यू, यांचा समावेश आरोग्य कायद्यातल्या अधिसूचीत करावा असे केंद्रीय आरोग्य मंत्रालयाचे राज्य सरकारं आणि केंद्रशासित प्रदेशांना निर्देश

आणि

- सय्यद मोदी आंतरराष्ट्रीय बॅडमिंटन स्पर्धेच्या महिला एकेरीत अव्वल मानांकित पी.व्ही सिंधूचा आज अंतिम फेरीत प्रवेश

<><><><><>

महाराष्ट्रातली विधानसभा निवडणुकीची प्रक्रीया पूर्णपणे पारदर्शक होती, तरीही काँग्रेसने याबाबत उपस्थित केलेल्या वाजवी मुद्यांचा विचार केला जाईल असं केंद्रीय निवडणूक आयोगाने म्हटलं आहे. विधानसभा निवडणुकीत निवडणूक आयोगाच्या यंत्रणेबाबत शंका उपस्थित करणारं पत्र काँग्रेसने निवडणूक आयोगाला लिहीलं होतं. त्यावर अंतरिम उत्तर देताना आयोगाने म्हटलंय की मतदार याद्यांचं परिरक्षण करताना सर्व राजकीय पक्षांचा सहभाग होता. मतदानाच्या टक्केवारीत काहीही विसंगती नाही, असं आयोगाने स्पष्ट केलं असून संबंधित माहिती मतदान केंद्रांच्या तपशिलासह सर्व उमेदवारांना उपलब्ध होती. आणि ती पडताळून पाहणंही

शक्य होतं. संध्याकाळी ५ वाजेपर्यंतची आकडेवारी आणि अंतिम आकडेवारी यातली तफावत केवळ डेटा गोळा करण्यात लागलेल्या विलंबामुळे असून त्या दृष्टीनं आयोगाने रात्री पावणेबारा वाजता खुलासेवार प्रसिद्धीपत्रक जारी केलं होतं. याखेरीज कायद्याच्या चौकटीत उपस्थित केलेल्या मुद्यांवर चर्चा करायची असल्यास काँग्रेसच्या प्रतिनिधी मंडळाने येत्या मंगळवारी ३ डिसेंबरला यावं असं आयोगाने सांगितलं आहे.

<><><><><>

राज्यात महायुती सरकारचा शपथविधी ५ डिसेंबर रोजी संध्याकाळी ५ वाजता मुंबईत आझाद मैदानावर प्रधानमंत्री नरेंद्र मोदी यांच्या उपस्थितीत पार पडणार आहे. भाजपाचे प्रदेशाध्यक्ष चंद्रशेखर बावनकुळे यांनी ट्विटरवरच्या पोस्टद्वारे ही माहिती दिली.

<><><><><>

महायुती सरकारचा शपथविधी ५ डिसेंबरला होणार असून मुख्यमंत्री भाजपाचा होईल, असं राष्ट्रवादी काँग्रेसचे अध्यक्ष अजित पवार यांनी आज पुण्यात वार्ताहरांशी बोलताना सांगितलं. शिवसेना आणि राष्ट्रवादी काँग्रेसचे उपमुख्यमंत्री असतील असं पवार म्हणाले. विरोधकांचा निवडणुकीत पराभव झाल्यामुळे त्याचं खापर मतदान यंत्रावर फोडलं जात आहे, अशी टीका करत मतदान यंत्राबद्दल तक्रार करणं योग्य नाही असं पवार म्हणाले. मतदान यंत्रात घोटाळा झाला असेल तर तो सिद्ध करून दाखवला पाहिजे असंही पवार म्हणाले.

<><><><><>

विधानसभा निवडणुकीसंदर्भात विविध गैरप्रकार झाल्याचा आरोप करत ज्येष्ठ सामाजिक कार्यकर्ते बाबा आढाव यांनी २८ नोव्हेंबर रोजी पुण्यात सुरु केलेल्या आत्मक्लेश उपोषणाची आज सांगता झाली. माजी मुख्यमंत्री उद्धव ठाकरे यांच्या हस्ते पाणी पिऊन त्यांनी उपोषण सोडलं. आढाव यांचं आत्मक्लेश उपोषण

सुरू झालं होतं. महायुती सरकारने सार्वजनिक पैशांची उधळपट्टी केली, राज्यघटनेने दिलेल्या अधिकारांचं संरक्षण करण्यासाठी आपलं उपोषण आहे, असं आढाव यावेळी म्हणाले.

विधानसभा निवडणूक प्रक्रियेवर, जिंकलेले आणि पराभूत अशा दोघांचाही विश्वास नाही असं **उद्धव ठाकरे** यावेळी म्हणाले. मतदान यंत्रात नोंदवलेलं मत तपासण्याची सोय नाही, यंत्राचा वापर संशयास्पद आहे, असा आरोपही त्यांनी केला. मतदानाच्या दिवशी शेवटच्या काही तासात वाढलेल्या मतदानावरही ठाकरे यांनी संशय व्यक्त केला. ज्येष्ठ नेते **शरद पवार** यांनीही बाबा आढाव यांच्या उपोषणस्थळी भेट देऊन वार्ताहरांशी संवाद साधला. संसदेत विरोधी पक्षाच्या नेत्यांनी केलेल्या मागण्या स्वीकारल्या जात नाहीत, याचा अर्थ देशात संसदीय लोकशाहीचं पालन नीट होत नाही , अशी टीका पवार यांनी केली. निवडणुकीच्या निकालानंतर लोकांमध्ये मोठ्या प्रमाणात अस्वस्थता पसरली असून देशात हे प्रथमच घडत असल्याचं पवार म्हणाले. मतदान यंत्राबद्दल काही शंका आहेत, मात्र याबद्दल ठोस पुरावा नाही. काही जणांनी पुनर्मोजणीची मागणी केली आहे, मात्र यातून काही निष्पन्न होईल असं वाटत नाही असं पवार म्हणाले.

उपमुख्यमंत्री **अजित पवार** यांनी आढाव यांच्या उपोषणस्थळी भेट देऊन त्यांच्याशी संवाद साधला. लोकसभा निवडणुकीत महायुतीच्या उमेदवारांचा पराभव झाला, मात्र त्यावेळी कुणीही मतदान यंत्रावर शंका घेतली नाही. जनतेचा कौल पाच महिन्यात बदलला त्याला आपण काय करणार असं अजित पवार यावेळी म्हणाले. विरोधकांनी केलेले सर्व आरोप पवार यांनी फेटाळून लावले.

बाबा आढाव यांच्या आंदोलनाच्या समर्थनार्थ सांगली इथं एकदिवसीय लाक्षणिक उपोषण करण्यात आलं.

उत्तरप्रदेशातली संभल इथली घटना तसंच अदानी उद्योगसमूहावरील लाचखोरी प्रकरण हे गंभीर विषय आहेत, मात्र यावर संसदेत प्रश्न विचारू दिले जात नाहीत, त्यामुळे ही कशाप्रकारची लोकशाही आहे, असा प्रश्न पडतो अशी टीका शिवसेना उद्धव बाळासाहेब ठाकरे पक्षाचे नेते संजय राऊत यांनी मुंबईत वार्ताहरांशी बोलताना केली. सरकार चर्चेला का घाबरतं, असा प्रश्न त्यांनी यावेळी उपस्थित केला.

<><><><><>

सर्पदंश आणि सर्पदंशामुळे होणारे मृत्यू, यांना राज्य सार्वजनिक आरोग्य कायद्यातल्या तरतुदीनुसार, नोटिफायबल डिजीज म्हणजेच आजारांच्या अधिसूचिमध्ये, समाविष्ट करावं, असं केंद्रीय आरोग्य मंत्रालयाने सर्व राज्यसरकारं आणि केंद्रशासित प्रदेशांना, सांगितलं आहे. विशेषतः शेतकरी आणि आदिवासींमध्ये सर्पदंशामुळे मृत्यू, विकृती आणि अपंगत्व येऊ शकतं, वर्ष २०३०पर्यंत सर्पदंशामुळे मृत्यूचं प्रमाण निम्म्याने कमी करण्याचं सरकारचं उद्दिष्ट आहे, त्यामुळे वर्ष २०३० पर्यंत सर्पदंश प्रतिबंध आणि नियंत्रणासाठी राष्ट्रीय कृती आराखडा बनवण्यात आला आहे, असं केंद्रीय आरोग्य मंत्रालयाने सर्व राज्ये आणि केंद्रशासित प्रदेशांना पाठवलेल्या पत्रात म्हटलं आहे.

<><><><><>

राज्यपाल सी.पी.राधाकृष्णन यांच्या हस्ते आज मुंबईत के सी महाविद्यालयात 'एन सी सी च्या माध्यमातून कॅडेट मुलींचे सक्षमीकरण' या विषयावरच्या चर्चासत्रचं उद्घाटन झालं. या सत्रात त्यांनी योग आणि ध्यानधारणेचं महत्त्व विशद करत एन सी सी मध्ये मुलींचा सहभाग वाढला पाहिजे अशी आशा व्यक्त केली. यामुळे मुलींचा आत्मविश्वास वाढून नेतृत्व गुणांचा विकास होतो असं ते म्हणाले. या प्रसंगी एनसीसीचे महासंचालक लेफ्टनंट जनरल गुरबीर पाल सिंह, सैन्यलातले अधिकारी, जवान आणि एन सी सी कॅडेट्स उपस्थित होते.

<><><><><>

भारत आणि सिंगापूरच्या सैन्याचा देवळाली इथं सुरु असलेला तीन दिवसीय संयुक्त सराव आज संपला. सिंगापूर दारुगोळा विभागाच्या १८२ सैनिकांनी तर भारतीय सैन्यातल्या दारुगोळा रेजिमेंटच्या ११४ सैनिकांनी या सरावात सहभाग घेतला. दोन्ही सैन्यांच्या तोफखान्यांद्वारे संयुक्त शस्त्र नियोजन, अद्ययावत शस्त्रास्त्रांच्या वापराची प्रात्यक्षिकं या सरावात सादर करण्यात आली. उभय देशांचे उच्चाधिकारी यावेळी उपस्थित होते.

<><><><><>

माजी मंत्री बाबा सिद्धीकी यांच्या हत्येप्रकरणी ताब्यात असलेल्या सर्व २६ आरोपींच्या विरोधात महाराष्ट्र राज्य पोलिसांनी मकोका अंतर्गत गुन्हा दाखल केला आहे. पोलिसांच्या गुन्हे शाखेनं आत्तापर्यंत मुख्य शूटर शिव कुमार गौतम सह एकूण २६ आरोपींना अटक केलेली असून या प्रकरणी अद्याप पुढील तपास सुरु आहे. मकोका अंतर्गत पोलिसांसमोर दिलेली जबानी न्यायालयात ग्राह्य धरली जाते. तसंच या गुन्हाखाली अटक केलेल्या आरोपींना जामीन मिळणं कठीण असतं. ६६ वर्षीय माजी मंत्री बाबा सिद्धीकी यांची गेल्या महिन्याच्या १२ ऑक्टोबर रोजी त्यांचा मुलगा जिशान सिद्धीकी यांच्या कार्यालयाबाहेर तीन हल्लेखोरांनी गोळ्या घालून हत्या केली होती.

<><><><><>

नाशिक महानगरपालिका सीता गुंफा - काळाराम मंदिर ते रामकुंड असा कॉरिडोर तयार करणार आहे. यासाठी पालिकेला केंद्र सरकारकडून राम काळ पथ प्रकल्पांतर्गत १४८ कोटी रुपयांच्या निधीची मंजूरी मिळाली आहे. त्यापैकी पहिल्या टप्प्यात पालिकेला १०० कोटी रुपयांचा निधी मिळणार आहे तर उर्वरित ४८ कोटी रुपये राज्य सरकार देणार आहे.

<><><><><>

सय्यद मोदी आंतरराष्ट्रीय बॅडमिंटन स्पर्धेच्या महिला एकेरीत अव्वल मानांकित पी.व्ही सिंधू ने आज अंतिम फेरीत प्रवेश केला. उपान्त्य फेरीत तिने उन्नती हुडा हिला अवघ्या ३५ मिनिटांत २१- १२, २१ - ०९ असं हरवलं. अंतिम फेरीत सिंधुची लढत थायलँडच्या लालि नरत चायवान या चीन की लुओ यू वू हिच्याशी होणार आहे.

ट्रीसा जॉली आणि गायत्री गोपीचंद या जोडीनं महिला दुहेरीच्या अंतिम फेरीत प्रवेश केला. त्यांनी थायलँडच्या बेनियपा एमसार्ड आणि नुन्ताकाम एमसार्ड जोडीला नमवलं.

मिश्र दुहेरीत ध्रुव कपिला आणि तनिषा क्रेस्टो यांनी चीनच्या झोऊ झी होंग आणि यांग जिया यी जोडीवर मात करत अंतिम फेरीत प्रवेश केला. तनिषा महिला दुहेरीचा उपान्त्य फेरीचा सामना अश्विनी पोन्प्पासह खेळणार आहे. पुरुष एकेरीत प्रियांशु राजवतचा उपान्त्य फेरीत पराभव झाला तर लक्ष्य सेनची लढत सुरू आहे.

<><><><><>

५३ वी आंतरजिल्हा आणि ८६ वी राज्य अजिंक्यपद टेबल टेनिस स्पर्धा दोन ते सहा डिसेंबर दरम्यान पुण्यात होणार आहे. या स्पर्धेत २५ जिल्ह्यांमधील एक हजारांहून अधिक खेळाडू सहभागी होत आहेत.

<><><><><>

राज्यात येत्या दोन दिवसात कोकण, मध्य महाराष्ट्र आणि मराठवाड्यात हवामान कोरडं राहण्याची शक्यता हवामान विभागानं वर्तवली आहे. तर विदर्भात तुरळक ठिकाणी पाऊस पडण्याचा अंदाज हवामान विभागानं वर्तवला आहे. राज्यात सर्वात कमी किमान तापमान नाशिक इथं ८ पूर्णांक ९ अंश सेल्सिअस इतकं नोंदवलं गेलं.

//<><><><><> //